




Is-Sunett ta' Ċentinarju miktub minn Carmelo Agius

minn Leonard Agius



Fid-dawl ta' għeluq is-sittin sena mill-harġa ta' dan is-sunett, li ġie miktub fl-1949 u stampat għaxar snin wara fl-okkażjoni tal-erbatax-il ċentinarju mill-mewt ta' San Leonardu (iċċelebrat f'festi speċjali mis-6 ta' Novembru 1959 sal-4 ta' Settembru 1960), Leonard Agius jikteb dwar zijuh Carmelo, l-awtur ta' dan is-sunett sabih.

Carmelo Agius twieled fis-6 ta' Lulju 1919, bin Vitor Agius u Katerina née Camilleri. Kienu familja ta' hamsa; erba' subien u tifla li kienu Frangisku, Salvu, Leonardu, Angela miżżewġa Farrugia u Carmelo li kien iż-żgħir. Fi tfulitu beda jmur l-iskola ta' Hal-Kirkop li ma kinitx 'il bogħod mid-dar fejn trabba, jiġifieri Triq Valletta preċiżament fejn kienet l-ewwel skola tal-gvern. Wara li għadda l-klassijiet li kien hemm fl-iskola tar-rahall mar ikompli l-iskola taż-Żurrieq fejn minn hemm baqa' javvanza għal-Liċeo. Meta spiċċa bl-istudji tiegħu dahal jahdem skrivan mal-gvern fl-isptar, u wara lahaq Welfare Officer fejn qatta' hafna snin fl-uffiċju tas-Servizzi Soċjali ż-Żurrieq, u wara sassen 1971 il-Marsa fejn temm ix-xogħol tiegħu. Carmelo Agius jiġi hu missieri Frangisku, jiġifieri z-ziju.

Carmelo minn dejjem kien attiv fil-Każin, u fiż-żmien serva wkoll fil-kumitat b'mod



Il-Kumitat tal-1960. Bil-wieqfa mix-xellug: Salvu Sacco, Ganni Spiteri (Cossi), Mro George Martin, Dun Nard Farrugia, Kappillan Pawlu Pace, Patri Leonard Chircop, Golin Spiteri, Karmnu Falzon (Ta' Ċoqq), Carmelo Agius. Bilqegħda mix-xellug: Leonard Grech, Gregory Sacco, Frans Camilleri, Joe Agius, Lorry Sacco. (ritratt ta' Joe Agius)


speċjali meta l-każin tal-banda kien hdejn il-knisja, illum Misrah San Leonardu. Niftakar liz-ziju jghidli kemm il-darba li meta nikber kien ser idahhalni soċu kif fil-fatt għamel malli għalaqt tmintax-il sena u l-każin kien mexa f'Misrah Kirkop. Meta wara xi snin kont fil-kumitat, anke bhala segretarju, kien hu li kien jgħallimni kif napplika għall-permessi tal-festa u tal-fieri li dak iż-żmien kienu popolari hafna. Carmelo Agius kien ihobb hafna l-armor tal-festa tant illi kien hu l-persuna strumentali li meta l-pedestall il-kbir ta' Misrah Kirkop kien tkisser b'daqqa ta' karozza, kien sab lil Ninu Busuttil u ftiehem mieghu biex jirrangah. Niftakar konna spicċajna nehduh ftit ftit fix-xkejjer u noqghodu ngħinuh sakemm kien lest.

Barra li kien attiv fil-każin kien ukoll fratell tal-fratellanzi tas-Sagrament u tar-Rużarju fejn

ta' kull tielet Hadd tax-xahar kien jiehu sehem f'purċissjoni żghira bis-sagrament li kienu jsejnhulha 't-terza', flimkien ma' hutu, l-kuġin tiegħu Ċensu Agius u Ċikku Mizzi li kien iżomm l-istandard tas-Sagrament. Carmelo Agius iżżewweġ lil Leonarda Cutajar li kienet tiġi n-neputija ta' Ġann Battist Cutajar u kien jghix fir-residenza tiegħu fi Triq il-Parroċċa. Din id-dixxendenza tal-mara tiegħu kienet strumentali hafna meta fi żmien il-kappillan Dun Ġużeppe Theuma kienet ser issir il-pittura tal-knisja minn Giuseppe Briffa. Iz-ziju Carmelo sab kalendarju bi stampi fuq il-hajja ta' San Leonardu li kien ta' Ġann Battist Cutajar, li nfakkarkom li kien drammaturgu u partitarju kbir li jibqa' mfakkar għall-kitba tiegħu li tirrakkonta l-hajja tal-Qaddis tagħna. Hu kien li għadda dan il-kalendarju lill-Professor Briffa biex jiehu siltiet minnu kif fil-fatt sar.

Kien ukoll ihobb jikteb xi sunett għall-okkażjoni tal-festa ta' San Leonardu kif fil-fatt qiegħdin nammiraw ippubblikat f'dan il-ktejjeb. Is-sunetti kienu popolari hafna fil-festi flimkien ma' hafna karti imqattgħin żghar li kienu jintefgħu mit-tieqa tal-knisja waqt il-hruġ tal-istatwa.

Carmelo Agius miet fl-isptar San Luqa nhar id-19 t'Awwissu tal-1980 fl-eta' ta' 61 sena.



Fuq il-lemin, Carmelo Agius bhala fratell tas-sagrament bil-lanterna waqt it-Transolazzjoni immexxija mill-Arcisqof Gonzi (ritratt ta' Jeremy Boissevain)